



கற்கண்டு 

தொழில்நுட்பம்

ச

## வல்லினம் மிகா இடங்கள்

தோப்புக்கள் – தோப்புகள்

கத்தி கொண்டு வந்தான் – கத்திக்கொண்டு வந்தான்

மேற்கண்ட சொற்களில் **வல்லினம்** மிகும்போது ஒரு பொருளும் மிகாதபோது வேறொரு பொருளும் வருவதை அறியலாம். நாம் பேசும்போதும் எழுதும்போதும் பொருள்

மயக்கம் தராத வகையில் மொழியைப் பயன்படுத்துவதற்கு வல்லினம் மிகா இடங்களை அறிவது இன்றியமையாததாகும்.

### வல்லினம் மிகா இடங்கள்:

தற்கால உரைநடையில் வல்லினம் மிகா இடங்களாகக் கீழ்க்காண்பவற்றைக் கூறலாம்.

|   |  |
|---|--|
| அது செய்<br>இது காண்                      | அது, இது என்னும் சுட்டுப் பெயர்களின் பின் வல்லினம் மிகாது. |
| எது கண்டாய்?<br>எவை தவறுகள்?              | இவ்வினாப் பெயர்களின் பின் வல்லினம் மிகாது.                 |
| குதிரை தாண்டியது.<br>கிளி பேசும்.         | எழுவாய்த் தொடரில் வல்லினம் மிகாது.                         |
| அண்ணனோடு போ.<br>எனது சட்டை.               | மூன்றாம், ஆறாம் வேற்றுமை விரிகளில் வல்லினம் மிகாது.        |
| தந்தையே பாருங்கள்.<br>மகளே தா.            | விளித் தொடர்களில் வல்லினம் மிகாது.                         |
| வந்த சிரிப்பு<br>பார்த்த பையன்            | பெயரெச்சத்தில் வல்லினம் மிகாது.                            |
| நாடு கண்டான்.<br>கூடு கட்டு               | இரண்டாம் வேற்றுமைத் தொகையில் வல்லினம் மிகாது.              |
| வரும்படி சொன்னார்.<br>பெறும்படி கூறினார். | படி என்று முடியும் வினையெச்சத்தில் வல்லினம் மிகாது.        |
| வாழ்க தமிழ்<br>வருக தலைவா!                | வியங்கோள் வினைமுற்றுத் தொடரில் வல்லினம் மிகாது.            |
| குடிதண்ணீர், வளர்பிறை,<br>திருவளர்செல்வன் | வினைத்தொகையில் வல்லினம் மிகாது.                            |





|   |  |
|---|--|
| ஒரு புத்தகம், மூன்று கோடி   | எட்டு, பத்து தவிர பிற எண்ணுப் பெயர்களுடன் புணரும் வல்லினம் மிகாது.   |
| தாய்தந்தை, இரவுபகல்   | உம்மைத் தொகையில் வல்லினம் மிகாது.  |
| அன்று சொன்னார்.<br>என்று தருவார்.<br>அவராவது தருவதாவது<br>யாரடா சொல்.<br>ஏனடி செல்கிறாய்?<br>கம்பரைப் போன்ற கவிஞர் யார்?                    | அன்று, இன்று, என்று, ஆவது, அடா, அடி, போன்ற என்னும் சொற்களின் பின் வல்லினம் மிகாது.   |
| அவ்வளவு பெரியது.<br>அத்தனை சிறியது.<br>அவ்வாறு பேசினான்.<br>அத்தகைய பாடங்கள்.<br>அப்போதைய பேச்சு.<br>அப்படிப்பட்ட காட்சி.<br>நேற்றைய சண்டை. | அவ்வளவு, இவ்வளவு, எவ்வளவு, அத்தனை, இத்தனை, எத்தனை,<br>அவ்வாறு, இவ்வாறு, எவ்வாறு,<br>அத்தகைய, இத்தகைய, எத்தகைய,<br>அப்போதைய, இப்போதைய, எப்போதைய,<br>அப்படிப்பட்ட, இப்படிப்பட்ட, எப்படிப்பட்ட<br>நேற்றைய, இன்றைய, நாளைய ஆகிய சொற்களின் பின் வல்லினம் மிகாது. |
| என்னோடு சேர்.<br>மரத்திலிருந்து பறி.<br>குரங்கினது குட்டி.  | மூன்று, ஐந்து, ஆறாம் வேற்றுமைத் தொடர்களில் வல்லினம் மிகாது.  |
| தமிழ் படி. (ஐ)<br>கை தட்டு. (ஆல்)<br>வீடு சென்றாள். (கு)<br>கரை பாய்ந்தான். (இருந்து)   | இரண்டாம், மூன்றாம், நான்காம், ஐந்தாம், வேற்றுமைத் தொகைகளில் வல்லினம் மிகாது.   |
| தலைவி கூற்று.<br>தொண்டர் படை  | நிலைமொழி உயர்திணையாய் அமையும் தொடரில் வல்லினம் மிகாது.   |
| உறு பொருள்<br>நனி தின்றான்.<br>கடி காவல்  | சால, தவ, தட, குழ என்னும் உரிச்சொற்களைத் தவிர ஏனைய உரிச்சொற்களின் பின் வல்லினம் மிகாது.   |
| பார் பார்<br>சலசல   | அடுக்குத் தொடர், இரட்டைக் கிளவி ஆகியவற்றில் வல்லினம் மிகாது.   |
| கருத்துகள்<br>பொருள்கள்<br>வாழ்த்துகள்  | கள் என்னும் அஃறிணைப் பன்மை விகுதி சேரும்போது வல்லினம் மிகாது.<br>(மிகும் என்பர் சிலர்)   |
| பைகள், கைகள்  | ஐகார வரிசை உயிர்மெய் ஓரெழுத்துச் சொற்களாய் வர, அவற்றோடு கள் விகுதி சேரும்போது வல்லினம் மிகாது.   |



## கற்பவை கற்றபின்...

### 1. வல்லினம் வருமா?

- அ) தோழி \_\_ கூற்று
- ஆ) பெரிய \_\_தம்பி
- இ) சிறிய \_\_ பறவை
- ஈ) பழகு \_\_தமிழ்
- உ) இது \_\_கேள்
- ஊ) எலி \_\_ கடிக்கும்
- எ) ஓடிய \_\_ குதிரை
- ஏ) தரும்படி \_\_ சொன்னார்
- ஐ) வாழ்க \_\_ தலைவர்
- ஒ) கார் \_\_ காலம்

### 2. வல்லினம் இடலாமா?

- அ) வாழ்த்து \_\_கள்
- ஆ) எழுத்து \_\_கள்
- இ) திருநிறை \_\_ செல்வன்
- ஈ) திருவளர் \_\_ செல்வி

### 3. எது சரி? எது தவறு? காரணம் கூறுக.

- அ) அண்ணாமலைப் பல்கலைக் கழகம்
- ஆ) அத்தனைச் சிறிய
- இ) ஆத்திச்சூடி
- ஈ) எடுத்துக்காட்டுகள்
- உ) கீழ்பக்கம்
- ஊ) சான்றோர் பேரவை
- எ) சென்னைப் பல்கலைக்கழகம்
- ஏ) தமிழ்ச்சோறு

### 4. கீழ்க்காணும் தொடர்களில் வல்லினம் மிகும், மிகா இடங்களைக் கண்டறிந்து அதற்கான இலக்கணம் அறிக.

- அ) வங்கி கடன்
- ஆ) பழங்களை பறிக்காதீர்கள்
- இ) திட்ட குழு
- ஈ) அரசு ஆணை பிறப்பித்தது
- உ) மருந்து கடை
- ஊ) வேலையில்லா பட்டதாரி
- எ) சிறப்பு பரிசு



### அறிவை விரிவு செய்.

- 1. அக்னிச் சிறகுகள் - அப்துல் கலாம்
- 2. மின்மினி- ஆயிஷா நடராஜன்
- 3. ஏன், எதற்கு, எப்படி? - சுஜாதா